

מלך ראָוויטש

דער זיידע רב יאָסל וויל ווערן אַ חתן צו 78
(דאָס מעשה-בוך פֿון מיין לעבן)

Der zeyde reb Josl

Dit verhaal van Melech Ravitch komt uit het eerste deel van *Dos Maise-boech foen main lebn*.

In Grine Medine 59/60 staat een vertaling in het Nederlands van Fred Borensztajn onder de titel *Grootvader Josl wil nog op zijn achtenzeventigste gaan trouwen*. De gescande tekst is afkomstig uit de Spielberg Digitale Jiddisje Bibliotheek.

www.grinemedine.nl

דער זיידע רב יאָסל וויל ווערן אַ חתן צו 78

פונקט ווי די זיידעס פון אונדזער גרויסער מסורה — זענען אויך מיינע זיידעס פונעם קליינעם קרייז פון מיין אייגן לעבן — געווען נאָר מענטשן. און וויל איז מיר — זייער אייניקל — וואָס זיי זענען געווען מענטשלעכע מענטשן. און די מעשה, וואָס איך גיי דאָ דערציילן איז נישט אויסן אויפצוהייבן און אַוודאי נישט אויסן אַראָפּצולאָזן דעם גוטן שם פון מיין מאַמעס טאַטן, דעם זיידן רב יאָסעלע ראָזענבלאַט פון רעדיס. אויסן בין איך נאָר צו דערציילן אַ מעשה, וואָס איך האָב שטאַרק, שטאַרק איבערגעלעבט. און אַלט געווען בין איך דעמאָלט אין יאָר 1908 — פּערצן יאָר, און מיין זיידע אַכט און זיבעציק.

נאָר איידער איך וועל די מעשה דערציילן, וועל איך ציטירן פונעם מעשה-בוך פונעם לעבן פון מיין מוטער, הינדע בערגנער „אין די לאַנגע ווינטער-נעכט“. האָט דאָרט די מאַמע אַזוי געשריבן: די מאַמע מיינע האָט געלעבט דריי און זיבעציק יאָר. איבער צוואַנציק יאָר איז זי געווען קראַנק. דער טאַטע האָט זיך געפילט באַעוולהט דאָדורך... איך געדענק זוי ער פלעגט אַ סך מאָל זיין פאַרקלערט און אומעטיק, און זיך שטילערהייט זינגען אַ פאַרבנעקטן ניגון. און אַפילו אַמאָל ליב געהאַט איינצוטענהן מיט אַ שכנה און האַלטן איר האַנט. נאָך דער מאַמעס אַפּשטאַרבן איז דער טאַטע אַלט געווען עטלעכע און זיבעציק יאָר. ער האָט געהאַט קינדער ביי זיך, וואָס האָבן אַלץ באַזאָרגט, אויך דינסטן. און דאָך האָט ער זיך נאָך פאַר-מאַסטן חתונה צו האָבן און אַפילו מיט אַ סך אַ יינגערער פון אים. און אַפילו געהאַט „באַשוי“, אַבער וואָס דער אמת: די קינדער האָבן אים גע-שטערט.

און איצט וועט מיין מאַמעס זון דערציילן די מעשה פון דעם „באָ-

שוי“:

אַז די באַבע בלימע איז געשטאַרבן און די טעג און די חדשים נאָך איר פטירה האָבן זיך געמערט, האָט זיך גענומען שטאַרקן אין מיין זיידנס

נשמה דער „פאַרבענקטער ניגון“ און איז געוואָרן אַ הויך געזאַנג אין זיין אַלט האַרץ. קיין גרויסער בן־תורה איז ער קיינמאָל נישט געווען, אָבער אין אַ חומשל, אין פרקי־אבות און אין צאינה־וראינה האָט ער געקענט אַריינקוקן. האָט ער דאָרט געזוכט טרייסט און שטאַרקונג און באַרעכטי־קונג פאַר דעם, וואָס ער האָט זיך איצט געגרייט צו טאָן. מיט אַ סך התלה־בות האָט ער געלייענט אין דער סדרה חיי־שרה: ויסף אברהם ויקח אשה ושמה קטורה: ותלד לו... ער, דער זיידע אזי טאַקע געגאַנגען צום חומש. אָבער דער חומש איז אויך געקומען צו אים. די מעשה פון זיין אייגענעם טאַטן משה, וואָס האָט באַלד נאָך זיין מאַמעס פטירה חתונה געהאַט מיט אַ יונגער שיינער פרוי, וואָס ער האָט זי אַפילו געקענט, און גוט געקענט, נאָך איידער סימע, זיין קראַנק ווייב, וואָס האָט אים אַ סך קינדער גע־בוירן, איז געשטאַרבן. וואָס דאָרף ער זוכן אין חומש, אָז ער האָט דאָך געקענט זאָגן אַ פסוק פון זיין אייגענעם טאַטנס לעבן: ויסף משה ויקח אשה ושמה מלכהלע, ותלד לו פיר טעכטער און איין זון.

און כאַטש מיין עלטער־זיידע משה איז שוין אין יאָר 1892 גע־שטאַרבן, האָט נאָך מלכהלע, זיין צווייט ווייב אין יאָר 1908 געלעבט. מלכהלע, מיין זיידנס שטיף־מאַמע, איז געווען יונגער פון מיין זיידן, איר שטיף־זון, און אין דער משפחה איז זי געווען פאַרשטויסן צוליב אַן אַלטער ירושה־מחלוקת, מחמת משה, איר צווייטער מאָן, מיין זיידנס פאָ־טער, האָט אין דער צוואה זיין גאַנץ פאַרמעגן פאַרשריבן מלכהלעס יונגע קינדער; און זיינע דערוואַקסענע קינדער פון זיין ערשטן ווייב, וואָס זע־נען אַלע שוין געווען באַלעבאָטיים ביי זיין פטירה — האָט ער גאַרנישט איבערגעלאָזן. אָבער איצט איז שוין די אַלטע מחלוקה געווען פאַרגעסן אין יאַסל, מלכהלעס 78־יעריקער שטיף־זון, האָט איצט אין זיין פאַרבענקט־קייט אַנגעקלאַפט אין איר טיר און האָט פאַר איר אויסגעגאַסן זיין פאַר־בענקט האַרץ. אפשר האָט זי אַן עצה. און מלכהלע האָט געהאַט אַ גרייטע עצה פון איר אייגן לעבן — און טאַקע אַט־די עצה האָט מיין זיידע גע־זוכט. ער האָט נאָר נישט געהאַט דעם מוט עס צו ברענגען איבער די ליפן. אָבער מלכהלע האָט געהאַט דעם מוט: — טו, יאַסל, וואָס דיין טאַטע האָט געטאָן, האָב נאָכאַמאָל חתונה.

און נישט נאָר האָט זי איר שטיף־זון די עצה געגעבן, נאָר זי האָט

זיך אויך אונטערגענומען די שווערע זאך דורכצופירן. אביסל פראקטיק אין שדכנות האָט זי געהאַט. דערצו האָט זי געהאַט אַ סך משפּחה — יידן בעלי-מלאכה אין אַנדערע שטעטלעך און אויך יידן ישובניקעס אין אַרר-מיקע דערפער. אַטאָ די יידן האָבן זיך אַלעמאַל זייער געאייילט מיט חתונה-מאַכן די טעכטער, אַז די דאַרפישע יונגען זאָלן זיי קיין שלעכטס נישט אַנטאָן. אָפּט האָבן אויך דאַרפישע מיידלעך גאַנץ פשוט זיך געשמדט און חתונה געהאַט מיט שקצים. און פונקט ווי די דאַרפישע יידן האָבן זיך געאייילט חתונה צו מאַכן זייערע טעכטער, אַזוי האָבן זיך די שטעטל-דיקע יונגעלייט נישט געאייילט מיט זיי חתונה צו האָבן. אַ בעל-מום איז פאַר אַזאַ דאַרפס-ייד אויך געווען אַ קרן ווי אַ חתן. אַן אַלמן אַוודאי און ווער שמועסט אַ רייכער אַלמן, גאַר אַ מציאה. און דאָס וואָס אַ רייכער אַלמן איז שוין לרוב נישט קיין יונגערמאַנטשיק — מיט אַלע מעלות קען מען דאָך נישט אַלץ האָבן.

מלכהלע האָט קודם-כל דורכגעזיפט אין שמועס מיט איר פאַרבענקטן שטיף-זון אַלע אַלמנות פון שטעטל און אויף יעדער געהאַט אַן אַנדער בייז וואָרט צו זאָגן און קלאָר צו מאַכן. אַז פאַר אַ שידוך טויג זי נישט. און אַגב — צוואַנציק יאָר האָט אים בלימעשי, זיין ווייב — און דעם מעשה-דערציילערס באַבע — אָפּגעקרענקט און קיין אשה נישט געווען און איצט וועט ער ווידער האָבן דאָס זעלבע, אויב ער וועט חתונה-האַבן מיט אַן אַל-טער אַלמנה. און דאָ איז מלכהלע אַרויסגעקומען מיט איר אמתן פלאַן. זי האָט אַ ווייטע קרובה אין דאָרף סאַסניצע, בלוט און מילעך, אַכצן יאָר, אַ דאַרפיש קעלבל, זי וועט אַלץ פאַר ליב נעמען און איר פאַטער, דאָס „טערפקע באַרל“ פון דאָרף אַוודאי און אַוודאי. זי — מלכהלע — וועט צונויפשטעלן אַ „באַשווי“, אַז קיינער זאָל נישט וויסן, מען וועט זיך צו-נויפרעדן מיטן קומענדיקן שווער און „חתן-כלה“ וועלן זיך אַנקוקן און מען וועט רופן דעם שמש און מאַכן אַ הרי את און „דו וועסט ווערן צוריק אַ מענטש — יאַסל“.

אין די שטילע וואַסערן פון מייזן זיידנס אָפּגעהיטענער נשמה איז דאָס וואָרט אַריינגעפאַלן ווי אַ קויל פון אייביקן גהינום-פייער און האָט גענומען זיך און אָנהיצן די — אין צענדליקער יאָרן צוריקגעשטויסענע בענקשאַפטן. דער זיידע האָט פאַרלוירן זיין רו און באַדאַכטקייט. אַבער

נאָר ערגעץ טיף איבערווייניק. פון אויבן־אויף האָט ער מיט קיינעם וועגן דעם אַלעמען נישט גערעדט און געווען שאַשטיל און קיינעם אין דעם גרויסן סוד נישט אַריינגעצויגן.

אויף מלכהלען האָט מען זיך געקענט פאַרלאָזן. כאָטש שוין האַלב־בלנד — אויף אַזאַ טאַג האָט זי געוואָרט. די משפּחה האָט זי דאָס לעבן לאַנג פאַרשטויסן דורך דער טיר — איצט וועט זי אַריין דורך אַ פאַראַד־נעם פענצטער. אין עס איז געבליבן, אַז אין דעם און דעם מיטוואָך, אין האַלבן חודש אָב, ביי אַ פולער לבנה וועט איר קרוב פון סאַסניצע, צוואַר־מען מיט זיין ווייב און דער כלה, פונקט צו חצות אַריינפאַרן אין שטעטל אַריין, ער וועט צוגיין צום זיידנס הויז, אַ שטילן קלאַפּ טאָן אין פענצ־טער און דעמאָלט וועט דער זיידע אויפשטיין און צוגיין צו איר, צו מלכה־לען, און עס וועט זיין אַ באַשוי און מען וועט אַפּרעדן וועגן אַכצן און דרייצן און זי וועט שוין זאָרגן דערפאַר — טאַמער איז אַלץ כשורה — אַז עס זאָל אַ שמש מיט די פיר דרענגלעך אויך זיין דערביי. קיין גרויסע זיבן זאָכן מאַכט מען נישט אין אַזאַ עלטער.

עס זענען אַוועק אַ פאַר וואָכן און מלכהלע האָט אַלץ צוגעגרייט און אַלץ האָט געשטימט. דער מיטוואָך איז געקומען אין זיין צייט, און די פולע לבנה האָט געשיינט און דער זיידע, וואָס פלעגט גיין שלאָפן אַלעמאַל „מיט די הינער“ האָט געוואָרט און איז שוין געווען היפשלעך אויסגע־שלאָפן. איינס פון זיינע פענצטער פון עק־הויז אין רינגפלאַץ איז אַרויס־געאַנגען צו דער גאַס, וווּ מלכהלע האָט געווינט און טאַקע אין דעם פענצטער האָט דער „שווער“ געדאַרפט אַ שטילן קלאַפּ טאָן. און אויך דאָס האָט געשטימט. דער קלאַפּ איז געקומען אין צייט באַלד נאָך חצות. אַבער עפעס האָט פאַרט נישט געשטימט. כאָטש עס איז געווען חצות און על־פּי־שכל האָבן אַלע אין שטאַט געדאַרפט שלאָפן ווי די שטיינער — איז אַבער געווען אַ הייסע נאַכט און אַנטקעגנאיבער דעם זיידנס הויז, אויף דער אַנדערער זייט פון פירעקעכדיקן רינגפלאַץ, טאַקע אין זיידנס איי־גענער גרויסער קאַמעניצע, דעם גרעסטן הויז אין שטעטל, וווּ עס האָבן דעמאָלט געווינט צוויי טעכטער און אַ זון זיינער — מיט די משפּחות — איז געווען לעבעדיק און פריילעך. עס איז געווען וואַקאַציע־צייט און יונג־וואַרג פון די גימנאַזיעס און שקאַלעס אין דער היים און מען איז געזעסן

אויף די שטיינערנע טרעפ פארן טויער פון דער קאמעניצע און דערציילט מעשיות. און די טאטע־מאמעס, וואָס געוויינלעך שלאָפן זיי צו חצות, האָבן זיך איינגעהערט און געשעפט נחת. און צווישן אָט די טאטעס און מאַמעס זענען געווען צוויי טעכטער און איין זון דעם זיידנס, און די גאַנצע משפּחה האָט שוין לאַנג עפעס חושד געווען, אַז דער זיידע האָט אַ סוד אין האַרצן...

טאַקע אָט־אָ דאָס זיצן אין דרויסן ביז נאָך חצות האָט מלכהלע אין איר פּערפעקטן סטראַטעגישן פּלאַן נישט פאַרויסגעזען. די לבנה שיינט, דאָס שטעטל שלאָפט און פּלוצלינג טור־טור־טור — אַ דראַביניאַסטער וואָגן פאַרפאַרט אין מיטן מאַרק אַריין און שטעלט זיך אָפּ. דער פּריילעכער שמועס אויף די שטיינערנע טרעפ איז אַנטשוויגן געוואָרן — ווער קען דאָס זיין אין מיטן דער נאַכט? מסתמא אַ קראַנקן צו אַ דאָקטאָר געבראַכט — און מען שמועסט ווייטער, אָבער שוין מיט איין אויג צום דראַביניאַסטן וואָגן, וואָס האָט זיך אָפּגעשטעלט היפּשלעך ווייט פון דער קאָמעניצע.

דער באַלעגאַלע פון דראַביניאַסטן וואָגן שפּרינגט גיך אַראָפּ, שפּרייט אויס אַ בינטל היי פאַר די פּערד, בינדט זיי צו מיט די לייצעס צו אַ סלופ פון דעם שטאַטישן ברונעם מיטן גרויסן ראָד. נאָך אים גייען אַראָפּ פון וואָגן צוויי פּרויען — אַלע דריי זענען הויכע פאַרשוויגען און זיי לאָזן זיך אין דער ריכטונג פון דעם זיידנס הויז, זיי גייען אָבער נישט אַריין, נאָר גייען ווייטער מיט דער שקאַלע־גאַס, וווּ דעם זיידנס זייטיקע פּענצ־טער גייען אַרויס. אויף דער שקאַלע־גאַס — דאָס ווייסן אַלע — וווינט מלכהלע... אַלע זענען איצט אַנטשוויגן געוואָרן, ווי טויט, אויף די שטיינערנע טרעפ פאַר דער קאָמעניצע. מען הערט יעדן שאַרף פון דער ווייס־טער ווייט. מען הערט ווי די דריי האָבן זיך אַ וויילע אָפּגעשטעלט, מען הערט אַ קלאָפן אין אַ פּענצטער, מען הערט אַ שטיל רופן „רב יאַסל, רב יאַסל!“ — מען הערט אַפילו אַ הייזעריקן ענטפּער פון דעם זיידנס שטוב אַרויס. און עס געדויערט נישט לאַנג און אויף דער שוועל פון זיידנס הויז, וואָס גייט אַרויס אויף אַ גרויסער שיינער פאַטשענע, באַווייזט זיך טאַקע דער זיידע. זיין באָרד זילבערט אין לבנה־ליכט אויף זיין שיינער, לאַנגער בעקעשע, אין דער רעכטער האַנט זיין גרויסער שטעקן, אין דער לינקער

א לאַמטערן — ווייל אַן אַ לאַמטערן איז דער זיידע קיינמאָל ביינאָכט פון שטוב נישט אַרויס. נאָר געוויינלעך האָט דעם לאַמטערן פאַר אים געטראָגן אַן אייניקל, אַ דינסט, אַ משרת און היינט טראָגט ער דעם לאַמטערן אַליין. דעם לאַמטערן פון זיין בענקשאַפט, דאָס לעצטע ליכטל פון זיין נישט אויסגעלעבט לעבן אין פאַרלויף פון יאַרצענדליקער וואָס די באַבע האָט פאַרקרענקט. דער זיידע פאַרשליסט די טיר פון הויז, פרוווט צי ער האָט גוט פאַרשלאָסן און ער לאָזט זיך גיין גלייך, אַרום דעם ראַג פון הויז, צו דער שקאַלע-גאַס. דאָרט וווּ די דריי פון דראַביניאַסטן וואָגן זענען אַוועק, דאָרט וווּ מלכהלע וווינט.

נאָך היינט פיל איך אין מיינע גלידער אַ רעפּלעקס פון יענעם מורא-דיקן ציטער פון פאַר מער ווי אַ האַלבן יאַרהונדערט, וואָס האָט מיך — מער ווי אַלע אַרומגעכאַפט, ווען איך האָב דאָס אַלץ אַזוי דייטלעך געזען, וואָס איך האָב נאָר וואָס באַשריבן מיט ווערטער.

וואָס ווייטער איז געשען — טוט מיר נאָך ביז היינט אַזוי וויי, אַז די ווערטער פּלאַנטערן זיך איצט צווישן מיינע פינגער און ווילן עס נישט אַרויסברענגען אויפן פאַפּיר, אַבער איך וועל פאַרט דערפירן די דאָזיקע מעשה צו אַ טאַקל. און געשען איז אַט וואָס:

אַלע, וואָס זענען געוועסן אויף די שטיינערנע טרעפּ — און אויך איך בתוכם — האָבן זיך אַ לאַז געטאָן צו דער שקאַלע-גאַס. ווער עס האָט געשפּאַנט גיך, ווער עס האָט לאַנגזאַמער געשפּאַנט און ווער עס איז גע-פּלויגן ווי אַ פייל אויסן בויגן — און איך דווקא צווישן אַט די אפשר פון אַ שרעק, וואָס האָט מיך אַרומגענומען — אַדער וועלנדיק אַנטלויפן פון פייער, בין איך אין פייער אַריינגעלאָפן. איך בין פאַרבייגעלאָפן דעם זיידן מיטן לאַמטערן און האָב אַנגעיאָגט די דריי פון דראַביניאַסטן וואָגן. און איך האָב געזען די דאַרפישע טאַטע-מאַמע און די הויכע, צעוואַקסע-נע כלה מיטן דאַרפישן פנים, וואָס אַפילו אין ליכט פון דער לבנה האָט עס געהאַט קאַלירן — בלוט און מילך.

עס האָט געדויערט רגעס. איך האָב מיך אומגעקוקט און געזען. אַז אַרום זיידן מיט דעם לאַמטערן איז שוין אַ גאַנץ רעדל און קורצע אַפּגע-האַקטע געשריייען און איך זע ווי דער זיידע לאָזט זיך לויפן — אַבער ממש לויפן — אויף צוריק און אַלע נאָך אים. חוץ אַביסל יונגוואַרג, וואָס

האָט זיך נאָך געלאָזט אין דער ריכטונג פון מלכהלעס הויז וווּ די כלה מיט אירע טאטע־מאמע זענען גיך און גיכער אָוועק.

אין רינגפלאַץ און אין די געסלעך פון שטעטל איז באַלד ווידער שטיל געוואָרן און מען האָט נאָר געהערט דאָס געשמאַקע הייקייען פון די דאָרפישע פּערד און אַלעמאַל אַ קלאַנג פון די קייטלעך פון זייער גע־שפּאַן, וואָס האָט זיך פּאַרטשעפּעט אין די לייצעס. אַלע, וואָס זענען גע־זעסן אויף די טרעפּלעך פון דער קאַמעניצע, זענען איצט געוועזן אין זיי־דנס גרויסער שלאָפּשטוב. דער באַבעס פּאַרלאָזן בעט איז געשטאַנען הייך־פּאַרבעט און דעם זיידנס איז געווען נאָר צוגעוואָרפן. דער זיידע איז — אַ דערשראַקענער — געזעסן אויפן הויכן פּיסנבענקעלע געבן זיין גרויסער שטול און פּאַר אים דער אויסגעלאָשענער לאַמטערן. דער לעצטער ליכט־שיין פון זיין לעצטער בענקשאַפט.

אַלעמאַל האָט ווער פון די זין און טעכטער, אָדער איידעמס און שניר אַנגעהויבן הויך און מיט אַ געוויין צו רעדן און אַנדערע האָבן אים תּיכף איינגעשטילט, געוואָלט אַליין אַריינזאָרפן עפעס אַ וואָרט, וואָס זאָל דעם זיידן ווייטאַן פּאַר דעם וואָס ער האָט אַנגעאַרבעט.

מיר זענען אַלע געשטאַנען אין אַ האַלבן ראָד אַרום דעם זיידן, ווי אַ פּאַלקס־געריכט, און דער זיידע — דער באַשולדיקטער, און מיט אים אַלע האַרץ־ווייען פון פּאַרשעמטער אַלטער מענלעכקייט, זיין זילבערנע באַרד אויף זיין אַנגעבויגן האַרץ — אויף אַ הויך פּיסנבענקעלע פּאַר אונדז אַלע.

און עס איז געוועזן ווי אַ משפט, ווי אַ משפט איבער אַן אומשולדיקן. איז אַרויסגעטרעטן דער ייִנגסטער זון מרדכי, וואָס האָט אַלעמאַל ליב געהאַט צו ברענגען אַ פּסוק און מער ווי אַלע אַנדערע מורא געהאַט פּאַר דער איינגעשטעלטער ירושה, און האָט געזאָגט:

— טאַטע, טאַטע — אַפּילו דוד המלך איז דאָך ייִנגער געוועזן פון דיר מיט אַכט יאָר, ווען מען האָט אים געברענגט אבישג השּׁוּנמית...

דערהערט, אַז מען מישט שוין דאָ אַריין דוד המלך — האָט זיך דער זיידע צעוויינט ווי אַ קינד, פּאַרדעקט דאָס פנים מיט די הענט און אַרויס־געהעשעט: — קינדער, איך ווייס נישט וואָס איך האָב געטאַן, איך ווייס

נישט וואָס איך האָב געטאָן, דאָס איז אַלץ זי, אַלץ זי — — — און דער זיידע האָט געוויזן מיט דער האַנט אין דער ריכטונג פון דער שקאַלע־גאַס. איז אַרויסגעטרעטן אַברהם־הערש, דער עלטסטער איידעם, אַ טאַטע פון צוואַנציק קינדער, וואָס צוועלף האָבן זיך אויפגעכאַוועט, אַליין שוין אַ זקן, און האָט געזאָגט:

— פון היינט אָן וועל איך יעדע נאַכט נעכטיקן ביי איך, שווער; איר וועט נישט מורא האָבן און איר — האָט ער זיך געווענדט צום האַלבן ראָד אַרום — דאַרפט אויך מער נישט מורא האָבן. איך בלייב דאָ — גייט שלאָפן!

און אַברהם־הערש האָט פון יענער נאַכט אָן גענעכטיקט ביים זיידן אַכט יאָר צייט.

מיין מאַמע האָט אין אירע זכרונות פאַרשריבן בלויז עטלעכע ווער־טער: „אַבער וואָס אַן אמת — די קינדער האָבן נישט דערלאָזט“... און איך האָב דאָ דערציילט די גאַנצע מעשה, אַט אַזוי ווי איך האָב זי געזען און איבערגעלעבט צו מיינע פערצן יאָר. און לאַמיר פאַרענדיקן מיט די ווערטער, מיט וועלכע איך האָב אָנגעהויבן: פונקט ווי די זיידעס פון אונדזער גרויסער מסורה — זענען אויך מיינע זיידעס פונעם קליינעם קרייז פון מיין אייגן לעבן — געווען נאָר מענטשן. און וויל איז מיר — זייער אייניקל — וואָס זיי זענען געוועזן מענטשלעכע מענטשן.